

శివపూజ

నేనూ శివుడు స్నేహితులం!

బొడ్డు కోసినపుడు వాడికి పెట్టినపేరు శివకుమార్!— ఆ తరువాత యింట్లోవాళ్ళు ఆ పేరునే రెండుగాకోసి రెండవ భాగాన్ని వదలిపెట్టి మొదటి భాగానికి ఆస్వాయతను, అనురాగాన్ని రంగలించి 'శివా!' అని ముద్దుగా పిలుచుకొనేవారు. కానీ నేను మాత్రం 'శివుడూ!' అంటుంటాను.

శివుడు నేనూ ఒక కంచములో తినలేదు. ఒక మంచములో పడుకోలేదు. ఒక బడిలో చదువుకోలేదు. ఒకచోట కలిసి ఆడుకోలేదు.

అయినా మేము స్నేహితులం!

ఏది వుండి యేది లేకున్నా కనీసం వయస్సులు లేదు అభిప్రాయాలైన కలిస్తే—సాధారణంగా స్నేహం కలవడానికి అవకాశాలెక్కువ. అవయినా వున్నాయా?—అంటే, అవీలేవు. నా బదుకులో పొద్దువాలితే వాడి బతుకులో పొద్దు మొలిచి యిప్పుడిప్పుడే బారెడెక్కింది. ఇక అభిప్రాయాలందామా?—ఊరుచూడమంటే ఉత్తరం చూస్తుంటాయి. ఉప్పును నిప్పును మతికి తెస్తుంటాయి.

అయినా మేము స్నేహితులం!

ఇది భిన్నత్వంలో ఏకత్వం!

దీనిని పూర్వజన్మ సుకృతమంటాను నేను. 'పూర్వజన్మము... సుకృతము... గాడిద గుడ్డా—యేవీలేవు. ఇది కేవలం శాస్త్రం. వ్యతిరేక ధృవాలు ఆకర్షింపబడుతాయి. ఇది సహజం'—అంటాడు శివుడు. అది పూర్వజన్మ సుకృత ఫలమో? వ్యతిరేక ధృవాల ఆకర్షణ శాస్త్రమో? తెలియదు కానీ—

మేము మాత్రం స్నేహితులం!

ఆరేడు సంవత్సరాల క్రిందటిమాట. తిరుమల కొండమీద బంగళా తోటవద్ద నడుస్తున్నాను. ఆర్ష సదస్సునుండి శ్రావ్య మైన గాత్రం భక్తిగీతాన్ని ఆలాపిస్తూ వుంది. ఆ మధురిమలు కొండల్లో కోవల్లో ప్రతిధ్వనిస్తున్నాయి. అనుభవిస్తూ నడుస్తున్న నా దృష్టిని ఓ కుర్రవాడు ఆకర్షించాడు.

పదహారు లేక పదిహేడేండ్లుంటాయి. ఓ పొట్టి నిక్కరు, చొక్కా తొడుక్కొన్నాడు. ఓ రావిచెట్టుక్రింద కూర్చుని ఆ బోదెకు చేరగిలబడి ఎట్ చూస్తున్నాడు. ఆ బుల్లోడి వైఖరి గమనిస్తూంటే ఎవరో ఆరితేరిన పృద్దుడు తీరుబాటుగా కూర్చుని జీవిత సత్యాన్వేషణలో మునిగి తేలుతున్నాడా? అనిపిస్తూవుంది. చూడ

ముచ్చట గొలుపుతున్నాడు. నిలబడి కాసేపు నిదానించి చూశాను. ఆశ్చర్యం!—నేనూ చిన్నప్పుడు ఆలానే వుండి వుంటానేమో? అన్న భావన మనసులో మెదిలింది. మనసు మరింత దగ్గరయింది. దగ్గరికి వెళ్ళాను. ఆ దారివెంబడి ఎందరో వస్తున్నారు, పోతున్నారు. ఎవరికీ, ఏమీ, పట్టనట్లుగా ఎవరిదారి వారిదిగావుంటే—నేను ప్రత్యేకించి ఆ కుర్రవాడి దగ్గర చేరానన్న భావనతోనేమో, ఎగిరిపడి లేచాడు. రెండుచేతులు జోడించి నమస్కరించాడు. వినయశీలత వినముణ్ణి చేసింది.

“ఏ వూరు బాబూ?”

“తిరువతి”

“ఏం చదువుతున్నావు?”

“పదవ తరగతి పాసయ్యాను.”

“ఇక్కడ యిలా ఒంటరిగా కూర్చున్నావెందుకు?”— అలాంటి సమయాల్లో అలాంటి చోటుల్లో సరదాగా ఎవరైన కూర్చోవచ్చు. కానీ ఆ కుర్రవాడి వైఖరిలో ఏదో నిస్సహాయత కొట్టవచ్చినట్లు కనుపిస్తూంటే అడుగుదామని అడిగాను. ఒకసారి నావైపు చూశాడు దీనంగా. మళ్ళీ తలవచ్చుకొన్నాడు మౌనంగా!

“ఏం జరిగింది చెప్పబాబూ!” ఆస్వాయత ఉట్టిపడేలా అడిగాను.

మళ్ళీ ఒకసారి తలవెత్తి చూశాడు. కళ్ళనిండుకునీళ్ళు!— ప్రయత్న పూర్వకంగా ఆపుకొంటున్నట్లుంది. నా మనసుద్రవించింది. మరింత దగ్గరయ్యాను. భుజం తడుతూ బుజ్జగిస్తూ అడిగాను మళ్ళీ—“ఏం జరిగిందో చెప్పమని!”

“గుళ్ళో ఎవరో జేబు కొట్టేశారుసార్!” చాల బాధగా అన్నాడు.

“ఓన్! అంతేనా!” నేను తేలికగా నవ్వేశాను.

ఆ కుర్రవాడు వింతగా చూస్తున్నాడు నావైపు.

“ఏం బాబూ! అలా వింతగా చూస్తున్నావు?”

“జేబులు కొట్టడమంటే మీకు నవ్వులాటగా వుందని.”

“జేబులు కొట్టడం, బ్రదుకులు కొట్టడం, తలలుకొట్టడం— కొందరి అవసరానికీ, మరికొందరి ఆనందానికీ తమ్ముడూ!... ఈ వయస్సుకే యింత ఆలోచనలో పడితే యెలా?”

“అదిగాదు సార్! ఈ అడవుల్లో పులులు, సింహాలుంటాయి. అవి నోరులేని జంతువులు. అవి ఆహారంకోసమో, ఆనందం

కోసమో, యితర జంతువుల్ని చంపుతాయి కానీ, స్వజాతినిమాత్రం తాకడం లేదు. మరి మనిషి మనస్సుండి కూడా సాటిమనిషి నెత్తి మీదనే చెయ్యి బెట్టుతున్నాడే?”—

ఆ లేతపూదయములో పుట్టిన భావమో, లేక యే మహా కవి అభిప్రాయమో? తెలియదు. అవసరంలేదు. కానీ ఆలోచనా విధానానికి ముగ్గుడినయ్యాను.

ఆనాటినుండి నేనూ శివుడు స్నేహితులం!

నా అభిప్రాయాలు వాడికి నచ్చవు. ఉపన్యాసాలమీద అసలు అభిప్రాయమే వుండదు. అయినా వాడు నన్ను ‘గురువుగారూ!’ అని సంబోధిస్తాడు.

ఆకాశంబుననుండి శంభుని శిరంబందుండి... అన్నట్లుగా ఆకాశమంత ఎత్తులో వుండిన ఈ గురుశబ్దము భూలోకములో పడి, అటుపై చిత్రసీమలో స్వైరవిహారంచేసి ఆ తరువాత బస్సు స్టాండులను ఆశ్రయించి అక్కడకూడా తలదాచుకోలేక పాతాళములో పడిపోయిన ఈ రోజుల్లో ‘గురుశబ్దము’ వెక్కిరింతగా వినిపిస్తుంది—ఎవరైనా పలుకుతూంటే. అయితే శివుడి నోట్లో అలాగాదు. అది పరిమితము. మృదుమధురము. ‘గురువుగారూ!’ అని పిలుస్తూంటే ఎంతో యింపుగావుండి మరలా మరలా పిలిపించుకోవాలనిపిస్తుంది. అయితే అదే కుదరదు.

శివుడు చదువుకొంటున్నాడు. శివుడు తింటున్నాడు. శివుడు నిద్రపోతున్నాడు. శివుడేకాదు—దాదాపు వాడి వయసులో వున్న వారందరూ అదేపని చేస్తుంటారు. అయితే తీరికవేళల్లో వాడి వయసు కుర్రవాళ్ళు బజార్లమీద పడుతున్నారు. సినిమా హాళ్ళ మీద దాడిచేస్తున్నారు. గుళ్ళల్లో గుంపుచేరుతున్నారు. అవసరానవసరాలమాట అటుంచి రంపుచేస్తున్నారు. అందమైన అమ్మాయిలు కంటపడితే అంతకంటే అందమైన మాటలు గాలిపరం చేస్తున్నారు. కళ్ళతో అందాన్ని తాగేయాలని తపనపడుతున్నారు. అది వాళ్ళ తప్పగాదు. వయస్సులు అలాంటివి. అయితే శివుడుమాత్రం తీరిక దొరికితేచాలు నాలో కలసి తిరుగుతాడు. మేము కలసి తిరుగుతూంటే లోకం మాతో కలసి తిరుగుతుంది. ఊరకే తిరిగినా ఐరవాలేదు. నోరు పారేసుకొంటుంది. లోకం నోరు పారేస్తుంటే శివుడు నోరు చప్పరిస్తాడు. దాని తీరే అంత—అంటాడు.

అంత చిన్న వయస్సులోని వాడి వైఖరికి అబ్బురపడి అటుపై ఆలోచనలోపడి తరువాత అస్థాయపడడమే నా వంతు!

ఆ రోజు ఆదివారం. నిద్రలేస్తూనే నేను పూర్తిచేయాలనుకొన్న రచన ‘హీరో కృష్ణ’ గారి ఏకపాత్రాభినయం. పాపం కృష్ణ నాలుగైదు వారాలనుండి ఎదుటపడినప్పడంతా నిలదీసి అడక్కపోయినా అడిగినంత పనిచేస్తున్నాడు. ఎక్కడో పోటీలట! నగదుబహుమతి మఱి పెద్ద మొత్తములో వుండటం!—

“చూడండిసార్! ఎన్నో పరిషత్తుల్లో పాల్గొన్నాను. ఎన్నో బహుమతులు లభించాయి. ఈ వెండి పై కప్పులకప్పులమీద

మోజు తీరిపోయింది. దీనిని గ్రహించినట్లున్నారు పరిషత్తు నిర్వాహకులు. ఏదో డబ్బుమోజు చూపుతున్నారు. అదీగాక నా బదుకును మీలాంటి రచయితల చేతుల్లో పెట్టి ఏకపాత్రాభినయంగా ఆడి ఆశ తీర్చుకోవాలన్న తపన సార్ తపన!”—అంటూ అదోరకంగా పెడతాడు మొగాన్ని. అదిచూస్తే ‘అయ్యో! పాపం!’ అనిపిస్తుంది. అందుకే అప్పటికే నాలుగైదు వారాలుగ వాయిదాపడిన రచన పూర్తిచేసి కానీ పైకిలేవగూడదనుకొన్నాను. అయితే ఎక్కడ ఎలా ఆరంభించి ఎలా ముగించాలో తోచక తికమకలు పడుతున్నాను.

“ఏం రాతలో నా తలరాతలు! ఆదివారం పూటయినా ఓ సినీమానా? పాడా? ఈ బతుక్కి ఓ గండగా పబ్బమా?... నేనూ చూస్తుండా ఈ యింట్లో అడుగుపెట్టింది మొదలు, అంత మంచి మొగానికి అర్థంలేదు పసుపా? అన్నట్లు సాగుతూంది నా బతుకు!”—

అయిదురోజులక్రితం జ్వరంతగిలి మంచంమీద పడివున్న ఆరవ అమ్మాయికి జావకాయడానికి నూకవిసరుతూ శ్రీమతి ఒక్కొక్క మాటగా విసురుతూవుంది. మంచంమీద అమ్మాయి మూలుగుతూ వుంది. కడగొట్టు నలుసు దేకుతూ దేకుతూ తల్లి ఒడి వరకు దేకి ఆపై రవికముడికై వెదకి, ‘ఛళ్ళు’న చెంపదెబ్బ తిని ఆరున్నొక్క రాగాన్ని అందంగా ఆలాపిస్తున్నాడు. ‘హీరో కృష్ణ’ నన్ను వేధిస్తున్నాడు. కొంపలో జీవుల వేదన. నాలో జీవుని వేదన. ఈ వాతావరణాన్ని వదలి నిరుపహతి స్థలానికై అన్వేషణ సాగిద్దామంటే—వీళ్ళకంటే చురుగ్గా వున్నాడు సూర్యుడు. గుడికంటే యిల్లే భద్రం ఈ రోజుల్లో. చతికిలబడి ఆమీద కాగితం మీద పడ్డాను.

ఎంతసేపు గడిచిందో తెలియదు. మంచంమీద మూలుగుతున్న అమ్మాయి మగత నిద్రలోవుంది. ఆ ప్రక్కనే కూర్చుని మంచంకోడుకు తల ఆనించి శ్రీమతి చిన్నకుసుకుతీస్తూ వుంది. చెంపదెబ్బతిన్న చంటివాడు యేడ్చి యేడ్చి ఆమె తొడమీదనే ఒరిగి పోయాడు. నా చేతిలోని కాగితం ఎప్పుడెగిరిందో గాలికెగిరి మంచంకోడుకు తగులుకొని రెపరెపలాడుతూవుంది. అప్పటికి శాంతించింది పరిస్థితి. సూర్యుడు చురుకు తగ్గాడు. మురళి నా మనస్సులో మెదిలాడు.

మురళి ఓ చక్కని చిత్రకారుడు. చిత్రజగతిలో ఉన్నతడు. ఈ జగతిలోమాత్రం మధ్యముడే! సామాన్య పరిస్థితులమధ్య అసమాన్యంగా నలుగుతున్నవాడే!—అయితే ఈమధ్యతానేదో సంస్థలో సభ్యుడుగా చేరాడట! ఆ సంస్థ ధ్యేయం ప్రార్థన. తద్వారా ప్రశాంతి. అక్కడ చేరింది మొదలు అతడు హాయిగా వున్నాడట! అది ఎలా సాధ్యపడిందో తెలుసుకోవాలని కుతూహలం. అతనిని కలుసుకోవాలనిపించింది. నేను మురళికోసం బయలుదేరుతూంటే శివుడు నాకోసం వచ్చాడు.

నేను ముందు, వాడు వెనుకగా బయలుదేరాము. వెంటపడి దూడలా రావడమే తన పని అన్నట్లుగా వుంటుంది వాడు ప్రక్కన

నడుస్తూంటే! అవసరముంటేకానీ నోరు కదపడు. కానీ ప్రతి చిన్న సంఘటనను నిశితంగా గమనిస్తూ వుంటాడు.

“మనమిప్పుడు మురళి దగ్గరికి వెళ్ళాలి.”

శివుడు బదులు పలుకలేదు.

“ఎందుకని అడుగవే?”—బదులురాదని తెలిసికూడా నేనే అడిగాను.

“బొమ్మ గీయించుకోవడానికై వుంటుంది”

“కాదు”

“మరి”

“ప్రశాంతికోసం!”

“అతను అమ్ముతాడా?”

“మనిషి సాధించవచ్చునని అమ్ముతాడు.”

“ఆత్మవిశ్వాసముంటే మనిషి అన్నీ సాధించవచ్చు. దాని కతడే అవసరములేదు.” చాల నిర్లక్ష్యంగా వుంది జవాబు.

కూత దవ్వులో మురళియిల్లు. మా మాటలు మావిగానే వుండగా మేము మురళియింట్లో అడుగుబెట్టాము. అడుగు అటూ యిటు కదపకుండా నిలబడి పోయాను. శివుడు నా ప్రక్కనే వున్నాడు.

గీస్తూ గీస్తూ వదలిన చిత్రం తాలూకు బోర్డు అలాపడి వుంది. రకరకాల కుంచెలు చిందరవందరగా పడి వున్నాయి. రంగులు కలుపుకొనే పింగాణిప్లేట్, సిరాబుడ్లు ఎక్కడివక్కడ పడివున్నాయి. స్ట్రీట్ ఫ్రేములో ఓ క్యాబినెట్ సెట్ ఫోటో ముందర వుంది. ఆ మహాత్ముడెవరో తెలియదు. రమణ మహర్షి ఛాయలు కనుసిస్తున్నాయి. పద్మాసీనుడై మురళి ఆ బొమ్మముందు బొమ్మలా కూర్చున్నాడు. కనులు మూతలుపడి వున్నాయి. ఏక ధారగా చెంపలమీదుగా కన్నీళ్ళు ప్రవహిస్తున్నాయి. అవి ఆనంద బాష్పాల్లో? దుఃఖాశ్రువుల్లో తెలియదు! మారాక ఆతని నిశ్చలతకు యే మాత్రం భంగం కలిగించలేకపోయింది. కాసేపు తదేకంగా ఆతనివైపు చూస్తూ నిలబడ్డాను.

బాహ్యస్మృతిని పూర్తిగా కోల్పోయి వున్నాడు మురళి. ఒక రకమైన తృప్తి—ఆ తృప్తిమండి పుట్టిన వెలుగు—ఆతని మొగంలో ప్రస్ఫుటంగా కనుపిస్తున్నాయి. అంతర్దృష్టితోనే ఏదో దర్శిస్తున్నట్లున్నాడు. ప్రార్థన ద్వారా అతడు సాధించిన యేకా గ్రతను, తద్వారా అనుభవిస్తున్న ప్రశాంతతను చూచి మనసు ఉప్పొంగింది. చేతులెత్తిన మస్కరిద్దామన్న తలంపు కలిగినా శివుడు ప్రక్కనుండగా ఆపని చేయలేక పోయాను. మురళి ప్రశాంతతకు భంగం కలిగించడం యిష్టం లేకపోయింది. అయిష్టంగానే అక్కడి నుండి తిరుగు ముఖం పట్టాము. శివుడూ నేను వీధిని వడ్డాము.

“చూశావా శివుడూ?—మురళి ప్రశాంతతను అమ్ముతున్నాడో? నమ్ముతున్నాడో?”

“అంతకంటే ఆత్మవంచన మరొక్కటిలేదు” — శివుడు ఈ మాట అనడానికి తడుముకోలేదు. తడబడలేదు.

“ఏమంటున్నావ్?”

“అనవలసిన మాటే అంటున్నాను.”

“నువ్వు అనవలసిన మాటయినా, నేను వినవలసిన మాట గాదు.” కటువుగా అన్నాను.

“గురువుగారూ!!” —

అబ్బ! ఎంతకాలానికి శివుడి నోట్లో ఈ మాట వెలు వడింది. ఎంత హాయిగా వుంది?... అనుభూతిలో ఒడలు పులక రించి శివుణ్ణి చూస్తూ ఒక్కక్షణం నిలబడ్డాను. శివుడు నన్ను చూస్తూ నిలబడ్డాడు. చిరునవ్వు వాడి పెదవులమీద చిందు లేస్తూవుంది.

“చిత్ర లేఖనము, నటన, రచన, అదిగా గల కళలు మనిషికి వరప్రసాదాలు. దైవ సృష్టిలో అవి యే కొందరికో పరిమితాలు. అందుకే వాళ్ళను కళాకారులన్నారు.”

వాడు చెబుతున్నాడు. నేను వింటున్నాను.

ప్రార్థన ఏకాగ్రతకు తద్వారా ప్రశాంతతకు సాధనమని మీ అభిప్రాయం. అవునా?”

“అవును.”

“అయితే అశాంతికి నిలయమైన మీ యింట్లో ఏకాగ్రత లేకనే మీరు రచనా వ్యాసంగం చేస్తున్నారా? ఏకాగ్రత లేకనే మురళి చిత్రాలు గీయగలుగుతున్నాడా? ఇంకొక్కడు నటించ గలుగు తున్నాడా?”

రెప్పనాల్చుకుండా వింటూ ఆలోచిస్తున్నాను!

“ప్రార్థన ఏకాగ్రతకు సాధనమైతే కళారాధనలోనే ఏకాగ్రత యిమిడి వుంది. ఇక కళాకారులకు ప్రార్థన లెందుకు? ఆ సాకుతో అమూల్యమైన కాలాన్ని వృథా చేసే అధికారం కళాకారుడికి లేదు. చూడండి! మురళి బొమ్మ గీస్తున్నాడు. ఆ చిత్రం ఆత్మానందాన్ని కలిగించవచ్చు. విప్లవాన్ని రేకెత్తించవచ్చు. అదేవిధంగా ఒకరి రచన...మరొక్కరి నటన!— అవి లోక కళ్యాణం కోసం. మరి లోకకళ్యాణాన్ని వదలిపెట్టి, చేస్తున్నవని అవతలపెట్టి ముక్కులు మూసుకొని కూర్చోవడం ఆత్మవంచన కాదంటారా?”

వాడి చిన్న బుజ్జిలోని వాడికి నా బుజ్జి వేడెక్కింది.

“కళాకారులే కాదు. మడకపిడి పట్టి మన్ను దున్నేవాడైనా, కత్తి చేత బట్టి కట్టెలు కొట్టుకునే వాడైనా అంతే!... పనిలో లీన మవడమే ఏకాగ్రత. పనిని వదలి అదేపనిగా కాలయాసన చేయడం వృథా!...అది ఆత్మ వంచన!”...

ఆలోచించవలసిన విషయమే! దీనినే కర్మయోగమంటారు కాబోలు. శివుడి ఆలోచనల్ని నేను అనుసరిస్తున్నాను. వాడు నన్ను సరిస్తున్నాడు. మేము ముందుకు వెళ్ళుతున్నాము.

రైల్వేస్టేషను దాటితే అటుప్రక్కగా పెద్దసత్రం. దేవస్థానంవారు కట్టించిన సత్రాలలో అది రెండవది కాబట్టి దానిని రెండో సత్రమంటారు. కట్టిన కొత్తలో అక్కడ ఎక్కువరద్దీ వుండేదిగాదు. అప్పుడా సత్రం మధ్యభాగాన ఓ చక్కని తోట వుండేది. క్రొత్త ఒక నింతగా ఆ తోటను చాల జాగ్రత్తగా కాపాడారు దేవస్థానంవారు. 'పోర్క'కు నోచుకోని తిరుపతి పాలిటికి ఆ తోట ఓ చక్కని ఉద్యానవనం. సాయం సమయాల్లో మేధావులకు, న్యాయవాదులకు, రాజకీయవాదాలకు నిలయం. ఇప్పుడా వాతావరణం లేకపోయినా, జనసందోహంలో నిండివున్నా, అలవాటుపడ్డ ప్రాణులు అక్కడే చేరుతుంటాయి. ఇప్పుడు ఊరిని, రెండోసత్రాన్ని కలుపుతూ ఎత్తువంతెన నొకటి నిర్మించారు. ఆ ఎత్తువంతెన నెక్కి దిగితే రైల్వేస్టేషనుమీదుగా రెండో సత్రములో పడవచ్చు. మా గమ్యమూ అదే!

ఊళ్ళోవారిని రెండో సత్రానికి, రెండో సత్రములోని యాత్రీకులను ఊళ్ళోకి చేరవేయడానికి ఎత్తువంతెన దగ్గరిమార్గము. అడుక్కొని తినే అంధులకు, కామాంధులకు, పెద్ద రోగపీడితులకు, పెద్ద పెద్దమనుష్యుల స్వార్థాల తాడితులకూ, ఆధారము. ఆ వంతెన మెట్లెక్కుతున్నాము.

నలుగురు నాలుగు దిక్కుల్లో కూర్చున్నారు మెట్లమీద వోరగా! ఒకడి నోట్లో బీడీ, మరొకడి నోట్లో సిగరెట్టు మంచి రసపట్టులో వున్నాయి. ఆకారాలమాట వదలి ఆ తల్పి పరిశీలిస్తే నాలుగు కాకి గూళ్ళను ఒక్కచోట వ్రేలాడగట్టినట్లుంది. తలల్ని వదలి ఆకారాల్ని చూస్తే కాలికాలక నిలిచిన తొరమానుల్లా వున్నాయి. పులిమేక ఆడుతున్నారు. అడుక్కొన్న డబ్బులు ఆటకు రక్తి కట్టిస్తున్నాయి. వాళ్ళకూ బాహ్యస్మృతిలేదు.

మరొక్క మూల మూడు ముక్కలాట మహాజోరుగా సాగుతూవుంది. అక్కడి వాతావరణం దీనికి భిన్నంగావుంది. బిచ్చగాళ్ళేకాదు—కాస్త పచ్చంగావున్నవాళ్ళూ అక్కడ నిలబడివున్నారు.

తనకు రావలసిన ధర్మం మరొక్కడు అడ్డందూరి తన్నుకపోతే, ఆ అధర్మమీద ధర్మయుద్ధం కొనసాగుతూవుంది యిద్దరి ముష్టివాళ్ళమధ్య. ఒకడికికాలు కుంటి. మరొక్కడికి చేయి మొండి. ధర్మయుద్ధంలో ప్రయోగింపబడుతున్న అస్త్రాలధాటికి ఆ దారిలో వెళుతున్న ఆడవాళ్ళు చెవులు మూసుకొంటున్నారు. మగవాళ్ళు మొగాలు చిట్లించుకొంటున్నారు.

మరొక్క నిక్కప్పుడు ముష్టి మెతుకులు తినడానికి కషట పడుతున్నాడు. వాడికి సంక్రమించిన రోగంపేరు పెద్దరోగం. ఆ రోగం ఆకలితో అతని చేతివేళ్ళు తినివేస్తే—వేళ్ళు లేకుండా మిగిలిన అరచేత్తో ఆకలి బాపుకోవడానికి యాతనపడుతున్నాడు.

మెట్లు దిగుతున్నాము అవతలివైపున!

ఈలాంటి రోగగ్రస్తులే! ఓ గుంపు చేరారు. ఆ గుంపులో పాట!—అడుక్కొనేవాళ్ళు పాడేపాటగాదు. అది వేలంపాట. ఏమిటా వేలం?—అంటే, వారం చీటి అట!—అడుక్కొన్న డబ్బుతోవాళ్ళు

ఓ వారంచీటి నడుపుతున్నారు. ఎవరిపాట ఎక్కువయితే వాళ్ళకు చీటిడబ్బు వస్తుంది. వాడు ఆ డబ్బుతోనే వడ్డీ వ్యాపారంచేస్తాడు వాళ్ళతోనే!—చిత్రంగావుంది ఆ రోగస్తుల వడ్డీరోగం.

ఈ ప్రక్కమెట్లెక్కి ఆ ప్రక్కమెట్లు దిగేలోపుగా బదుకుల్లో ఎన్ని ఎగుడు దిగుళ్ళు ఎదురైనాయి?—అందుకే 'ఏం బతుకులో?' అన్నాను నిస్పృహతో!

“ఏం బతుకులా?...నిలువునా నిలబెట్టి కాల్యవలసిన బతుకులు!” కసిగా అన్నాడు శివుడు.

దిగువ మెట్టుమీద కాలు దిగువ మెట్టుమీదనే వుంది. ఎగువమెట్టుమీద కాలు వేసినట్లే వుంది. అలానే నిలబడిపోయాను ఆశ్చర్యంతో!

“అవును. ఈలాంటి నిక్కష్టజీవులందరినీ నిలబెట్టి కాల్చి చంపాలిందే! వీళ్ళవల్ల యేం లాభం?...భూమికి బరువు తప్పితే! ఏం? అలా భయపడుతున్నారు. తమవంటి కవులకు, రచయితలకు ఆమీదట కవితా వస్తువు కొరవడుతుందనా?”

నా నోరు మూతపడింది.

“నీ మెట్టుకు నువ్వెంత రాస్తున్నావు! వేదికమీద అనకాశాలు దొరికితే ఎంతచక్కగా ఉపన్యాసాలు దంచేస్తున్నావు? రాతలకు చేతలకు సామ్యంవుంటే—యిలాంటి తలరాతలకు చోటుంటుందా?” అని శివుడు నన్ను నిలదీసి అడుగుతున్నట్లుంది! 'ఆఁ ఊఁ!' అనకుండా ఆలోచిస్తూ నడుస్తున్నాను.

రెండోసత్రములో దీపాలు వెలిగాయి. యాత్రీకులు గుంపుగా చేరి ఒకచోట వండుకొంటూ, మరొకచోట గుంపుగాచేరి తింటూ, మరి కొందరు ఆరుబయట అలానే సామ్యసిల్లి పడి దొర్లుతూ, గజిబిజిగా వుంది వాతావరణం. ఒకనాటి తోట ఛాయలుమాత్రం మిగిలిన తోటలో కూర్చుని వున్నాము. కూర్చున్నామన్న మాటేగానీ కుదురుగా కూర్చోలేకపోతున్నాను. శివుడు పక్కలో బల్లెంలా వున్నాడు—మాట్లాడకుండా కూర్చున్నా! రాతకు చేతకు సామ్యం వుందని నిరూపించాలని మనస్సు తాపత్రయ పడుతూవుంది. ఎలాగని ఆలోచిస్తూవుంది. అవకాశం రాకపోతుందా? అని మనస్సు తనంతట తాను సమాధానపడుతూ వుంది. అయినా నెమ్మదిగా కూర్చోనలేకపోతున్నాను. అందుకే బయలుదేరాను. నాతో కలిసి శివుడు బయలుదేరాడు.

అదే ఎత్తు వంతెనమీదుగా తిరిగి వస్తున్నాము. ఆ వంతెన మీద చెప్పకోదగిన మార్పేమీ కనుపించలేదు. లేదంటే అక్కడ కూడా దీపాలు వెలిగాయి. కొంతమంది పడుకోవడానికి దుమ్ము దులుపుతున్నారా వంతెనమీద. రైల్వేస్టేషనువైపునుండి గబగబా మెట్లెక్కి వస్తున్నాడొక కుర్రవాడు. పది పన్నెండేండ్ల వయసుంటుంది. తెల్లటి పంచె గోచీపెట్టి కట్టాడు. ఒంటిమీదజందెము... నొసట అందంగా బొట్టు...చేతిలో ఒక బుట్ట...బుట్టలో వడలు... మురుకులు—చూడముచ్చటగా వున్నాడు. 'సార్! సార్! అని అరు

స్తున్నాడు. ఆగాను. పరుగెత్తుకొని దగ్గరకు వచ్చాడు. గనపోస్తూ నిలబడ్డాడు. వింతగా వాడివైపు చూస్తూ నిలబడ్డాను.

“వడలు... మురుకులు—సార్!”

“కనబడు తున్నాయిగా!”

“ప్రెష్ గా వున్నాయి సార్!”

“అయితే ఏం చెయ్యమంటావ్?”

“కొన్ని కొనుక్కోమంటాను సార్!”

“ఛీ ఛీ!”

“సార్!... సార్!...! మేం బ్రాహ్మణం సార్. మా అమ్మ మడిగట్టుకొని చాలా శుభ్రంగా చేసింది సార్, అలా మాస్తారేం సార్?— అమ్మతోడు అబద్ధంగాదు సార్...రెండు కొనండి సార్!”

“ఛీఛీ! నీకు బుద్ధుందా! అలాగా జనం మాదిరి దారి తిండ్లు తినమంటావా? వద్దు సో!”

బయలుదేరబోయాను. అడ్డం పడ్డాడు కుర్రాడు.

“సార్! మా నాన్న చచ్చి పోయాడు. మా అమ్మ ఒక్కతే నలుగురి పిల్లల్ని సాకాలి సార్. నేనే పెద్దోడిని. మీలాంటి వాళ్ళు మాలాంటి వాళ్ళకు సాయం చెయ్యాలిసార్!” చెయ్యకపోతే యింకెవరు చేస్తారు సార్!” బ్రతిమలాడుతున్నాడు.

“చూశావా శివుడూ!”

“చూస్తున్నాను.”

“వ్రేలెడంత వెధవ! ఎంత చక్కగా చెబుతున్నాడు కథలు!”

“సార్! సార్! అమ్మతోడు—నేనబద్ధం ఆడడంలేదు సార్!”

“రేయ్. కథలు పలుకుతున్న వెధవాయ్! నీ చిలుక పలుకులకు మీ అమ్మతోడా?... వడలూ వద్దు, మురుకులూ వద్దు... వెళ్ళు”. కసిరాను.

“ఒరే నాన్నా! కథలు చెప్పకూడదురా! రాయాలి. రాస్తే నిన్ను రచయిత అంటారు. గౌరవిస్తారు. ఇక సభలు ... సన్మానాలూ వగైరా వగైరా! వద్దురా అంటే, అలా పీక్కుతింటా వెండుకు? తప్పగదూ! వద్దంటూనే బుద్ధిగా వెళ్ళిపోతే మంచి కుర్రాడంటారు గురువుగారి లాంటి వాళ్ళు! ఊ!” శివుడి మాటల్లో వ్యంగ్యం తొంగిచూస్తున్నట్లుంది. ఎలా విరుచుక పడతాడో యేమో? అని వాడి వైపు భిత్తరపడి చూస్తున్నాను.

“ఇంతకూ బుట్టలో ఏమాత్రముంటాయి వడలూ, మురుకులూ?” శివుడిగాడు.

“బుట్టలోనా సార్!... ఇదోసార్! ... చెబుతాను సార్! ... నాలుగు... ఎనిమిది... పన్నెండు—ఆ! మొత్తం రెండు రూపాయల నలభై పైసలు కున్నాయి సార్!”

“ఊ! యిలా యివ్వు!” గద్దించాడు శివుడు. రెండు రూపాయల నలభై పైసలు వాడి చేత బెట్టి బుట్టందుకున్నాడు శివుడు. నేను వ్రాస్తూనే నిలబడిపోయాను. వాడు నావంక చూడడం

లేదు. కనీసం నే నక్కడవున్నట్లు కూడా వాడికి స్పృహ లేదు. తనపని తనదిగా ఆ వంతెనమీద వున్న నిక్కళ్ళ జీవులందరికీ తల కొక్క మురుకు, వడవంతున పంచాడు. బుట్ట ఖాళీ అయింది. ఖాళీ బుట్టను ఆ కుర్రవాడి చేతికిచ్చాడు.

అప్పుడు చూడాలి ఆ కుర్రవాడి ఆనందం. ఆదరాబాదరా డబ్బులు పంచె కొనకొంగులో మూట కట్టుకొన్నాడు. బుట్టను అలా గాలిలో ఎగురవేసి పట్టుకొన్నాడు. నెత్తిన బోర్లిండు కున్నాడు కిరీటంలా! నా వంక ధీమాగా చూశాడు రాజులా! అటుపై పరుగందుకొన్నాడు ఆనందానికే కాళ్ళుచేతులు వచ్చి నట్లుగ!

పరుగెత్తుతున్న కుర్రవాడిని చూశాను, ప్రక్కనున్న శివుణ్ణి చూశాను. వంచిన తల ఎత్తకుండా ఒక్కొక్క మెట్టుగా కిందికి దిగుతున్నాను.

“నమస్కారం సార్!”

తలెత్తి చూశాను. నెత్తిమీద పెట్టె పడకా, ఒక భుజాన సంచి, ఒకచేత క్యారియర్, మరోచేత ఓ చిన్న సూట్ కేస్—మోయలేక మోస్తూ వంతెన మెట్లెక్కుతున్నాడు ఓరో కృష్ణ.

“మా అయ్యగారు ఊరెళ్ళుతున్నారు సార్! బండెక్కించాలి సార్!.. సార్ సార్! నా ఏకపాత్రాభినయం...”

నన్ను చూచి ఆగాడు కృష్ణ. నవ్వుతూ అడుగుతున్నాడు కృష్ణ. ఆలోచిస్తూ అతనివైపు చూశాను.

కృష్ణ శ్రమను చిరునవ్వుతో స్వీకరిస్తున్నాడు. తానొక జవానని బాధపడడంలేదు. తాను చేస్తున్న పనిని చులకన దృష్టితో చూడడంలేదు. కళాత్మకంగానే చూస్తున్నాడు. అలానే చేస్తున్నాడు. అది ఆలనిలో ప్రత్యేకత. అంతకష్టంలో కూడా తాను కళారాధకుడుగా కర్తవ్యాన్ని మరువలేదు. అతడు ఒక్కొక్క మెట్టుగా పైకెక్కుతున్నాడు.

నేను ఒక్కొక్క మెట్టుగా కిందికి దిగాను. తిరిగి చూశాను. కృష్ణ ఒక్కొక్క మెట్టుగా పైకెక్కుతూనే వున్నాడు. శివుడు వంతెనమీదనే నిలబడి ఎటో చూస్తున్నాడు.

ఇది భిన్నత్వం!

ఈ భిన్నత్వంలో ఏకత్వం సాధించాలంటే శివుడి ఎత్తుకు ఎదగాలి!

‘శివుడూ!’ అని పిలిచాను ఎలుగెత్తి.

‘గురువుగారూ!’ అన్నాడు అంత ఎత్తున నిలబడి!

‘గురువుగారు?’—ఈమాట అనవలసిందినేనా? వాడా?

అనుకొన్నది వాడంటున్నాడు. అనవలసింది నేను అనలేక పోతున్నాను.

అనవలసింది అనడం, ఆనింది చేయడమే ‘శివపూజ!’

అందుకే శివుడూ నేను స్నేహితులం!

